

ဝေါမြို့နယ်ပြည်သူ့ဆေးရုံ တိုးချဲ့နှစ်ထပ်လူနာဆောင်သစ် ဖွင့်ပွဲအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

ဝေါမြို့နယ်၊ ပဲခူးတိုင်းဒေသကြီး။

၂၀၂၀ ပြည့်နှစ်၊ မတ်လ (၉)ရက်

- ဝေါမြို့နယ်ပြည်သူ့ဆေးရုံတွင် ယခုကဲ့သို့ တိုးချဲ့နှစ်ထပ်လူနာဆောင်သစ် တည်ဆောက်ဖွင့်လှစ် နိုင်ခဲ့ခြင်းကြောင့် ဝေါမြို့နယ်အတွင်းရှိ ပြည်သူများသာမက အနီးပတ်ဝန်းကျင်မြို့နယ်များမှ ပြည်သူများပါ အကျိုးရှိမည်ဖြစ်ပါကြောင်း၊
- ဤတိုးချဲ့နှစ်ထပ်ဆောင်ဆောက်လုပ်ရေးအတွက် နိုင်ငံတော်မှ ကျပ်သန်း(၅၆၇.၃၂)ခန့် ထည့်ဝင် သုံးစွဲခဲ့သည်သာမက ပြည်သူများမှ ကျပ်သိန်း(၇၀၈.၆)တန်ဘိုးရှိ ဆေးရုံသုံးပစ္စည်းကိရိယာများ ထောက်ပံ့ပေးခဲ့သည်ကိုတွေ့ရှိရပါကြောင်း၊
- ဒေသခံပြည်သူများက မိမိတို့၏ ကိုယ်ပိုင်ဆေးရုံသဖွယ် သဘောထားကာ ယခုလိုပူးပေါင်းပါဝင် လှူဒါန်းထည့်ဝင်ကြခြင်းသည် အလွန်ကောင်းမွန်သော လုပ်ရပ်ဖြစ်ပါကြောင်း၊ အစိုးရနှင့် ပြည်သူများ ဤကဲ့သို့ပူးပေါင်းဆောင်ရွက်ပါက မအောင်မြင်နိုင်သောကိစ္စရပ်မရှိပါကြောင်း၊
- ဤတိုးချဲ့နှစ်ထပ်ဆောင်ကြီး သန့်ရှင်းသပ်ရပ်သာယာလှပရေးနှင့် မွမ်းမံထိန်းသိမ်းရေးလုပ်ငန်း ကို ဆေးရုံအထောက်အကူပြုအဖွဲ့က ဆက်လက်ပံ့ပိုးဆောင်ရွက်သွားစေလိုပါကြောင်း၊ ဝန်ကြီး ဌာနအနေဖြင့် ဤဆေးရုံအတွက် လိုအပ်ချက်များကို ဦးစားပေးအစီအစဉ်ဖြင့် ဖြည့်ဆည်းပေး သွားမည်ဖြစ်ပါကြောင်း၊
- ထို့အပြင်တိုင်းဒေသကြီးအစိုးရအဖွဲ့၊ လွှတ်တော်ကိုယ်စားလှယ်များ၊ တိုင်းဒေသကြီးပြည်သူ့ ကျန်းမာရေးနှင့်ကုသရေးဦးစီးဌာန၊ မြို့နယ်ပြည်သူ့ကျန်းမာရေးနှင့်ကုသရေးဦးစီးဌာနမှ တာဝန် ရှိသူများ၊ အထူးသဖြင့် ပြည်သူများကိုယ်တိုင် မိမိတို့ကျန်းမာရေးအတွက် အကြောင်းအရာ (၆)ချက်ကို သိရှိလိုက်နာဆောင်ရွက်ကြစေရေး စည်းရုံးဆော်သြကြစေလိုပါကြောင်း၊
- အဆိုပါ (၆)ချက်မှာ -
 - ကလေးငယ်တိုင်း ကာကွယ်ဆေးအကြိမ်ပြည့် ထိုးနှံတိုက်ကျွေးရရှိစေရေးအတွက် အသိပေး နှိုးဆော်ပေးခြင်း၊

- ခြင်၊ ယင်၊ အမှိုက် ကင်းစင်သော ပတ်ဝန်းကျင်ဖြစ်ရေး၊ တစ်ကိုယ်ရေသန့်ရှင်းရေးရှိကြစေရန် ဆောင်ရွက်ခြင်း၊
- ကျန်းမာရေးအသိပညာ တိုးတက်ပြောင်းလဲမှုမြင့်မားစေရေးအတွက် ပြည်သူများက အခြေခံ ကျန်းမာရေးဝန်းထမ်းပညာရှင်များကို ဟောပြောရှင်းလင်းမှုများ ပြုလုပ်ပေးရန် လိုလားစွာ တောင်းဆိုခြင်း၊
- အချို့လွန်ကဲသောအစာ၊ အငန်လွန်ကဲသောအစာများကိုရှောင်ကြဉ်ခြင်း၊
- ဆေးလိပ်၊ အရက်၊ မူးယစ်ဆေးဝါးသုံးစွဲမှုမှရှောင်ကြဉ်ခြင်း စသည့်ကျန်းမာရေးနှင့်ညီညွတ်သော ဘဝနေထိုင်မှုပုံစံများ ကျင့်သုံးလာစေရန် ဟောပြောစည်းရုံးခြင်းစသည်တို့ကို ဆောင်ရွက် ကြစေလိုပါကြောင်း၊
- အဆိုပါအချက်များကို ငွေကြေးတစ်စုံတစ်ရာကုန်ကျမှုမရှိဘဲ ဆောင်ရွက်နိုင်ပြီး လိုက်နာဆောင် ရွက်ကျင့်သုံးခြင်းဖြင့် မဖြစ်သင့်သောရောဂါများ၊ ကာကွယ်နိုင်သောရောဂါများ ဖြစ်ပွားတော့ မည်မဟုတ်ဘဲ မိသားစုနှင့်နိုင်ငံတော်အတွက် ကုန်ကျစရိတ်များ သက်သာသွားမည်ဖြစ်ပါ ကြောင်း၊
- ရောဂါဖြစ်ပွားသူလူနာနည်းပါးသွားပါက ဆေးရုံများတွင် အရည်အသွေးပြည့်ဝသော ကုသ စောင့်ရှောက်မှု ပိုမိုဆောင်ရွက်နိုင်မည်ဖြစ်ပါကြောင်း၊
- ထိုကဲ့သို့ အရည်အသွေးပြည့်ဝသော ကျန်းမာရေးစောင့်ရှောက်မှုပေးနိုင်ရန်နှင့် လူနာများ၏ ဝေဒနာသက်သာပျောက်ကင်းရေးတွင် သူနာပြုဆရာမများ၏ အခန်းကဏ္ဍသည် အလွန်အရေး ကြီးသောကြောင့် မိမိအနေဖြင့် သူနာပြုဆရာမဝန်ထမ်းအင်အားလုံလောက်ရေး၊ သူနာပြု ဆရာမများ၏ အရည်အချင်းတိုးတက်စေရေး၊ သူနာပြုဆရာမများ၏ ရာထူးအခွင့်အရေး အပါအဝင် သူနာပြုလောက ဘက်စုံဖွံ့တိုးတက်ရေးကို ဦးစားပေးလုပ်ငန်း တစ်ရပ်အနေဖြင့် ဆောင်ရွက်လျက်ရှိပါကြောင်း၊
- ဆရာဝန်နှင့် သူနာပြုများအနေဖြင့် ကျင့်ဝတ်များကိုလည်း လိုက်နာကျင့်သုံးကြရန် အလွန် အရေးကြီးပါကြောင်း၊
- လူနာစာရင်းနှင့် ဆေးရုံစာရင်းဇယားများ၊ အချက်အလက်များကို သေသေချာချာ မှတ်တမ်းတင် ပြုစုထားရန်နှင့် ဆေးရုံ၏လိုအပ်ချက်များကိုတင်ပြရာတွင် အချက်အလက်များကို အခြေခံ၍ ဦးစားပေးအစီအစဉ်ဖြင့် တင်ပြကြရန်ဖြစ်ပါကြောင်း၊

- ဒေသခံပြည်သူများနှင့် ဆေးရုံအထောက်အကူပြုကော်မတီတို့က မိမိတို့မြို့နယ်ရှိ ဆေးရုံဖွံ့ဖြိုးတိုးတက်ရေးအတွက် မိမိတို့ကိုယ်ပိုင်အရေးကိစ္စသဖွယ် တက်ကြွစွာပူးပေါင်းပါဝင်ဆောင်ရွက်နေသကဲ့သို့ ဝန်ကြီးဌာနမှလည်း ဆက်လက်ဖြည့်ဆည်း ဆောင်ရွက်ပေးသွားမည်ဖြစ်ပါကြောင်း။

အစည်းအဝေးသို့ တက်ရောက်သူများစာရင်း -

- ပဲခူးတိုင်းဒေသကြီးအစိုးရအဖွဲ့ ဝန်ကြီးချုပ်
- ပဲခူးတိုင်းဒေသကြီးအစိုးရအဖွဲ့ လူမှုရေးဝန်ကြီး
- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး
- လွှတ်တော်ကိုယ်စားလှယ်များ
- တိုင်းဒေသကြီးနှင့်ခရိုင်အဆင့်ဌာနဆိုင်ရာအကြီးအကဲများ
- မြို့နယ်ပြည်သူ့ကျန်းမာရေးနှင့်ကုသရေးဦးစီးဌာနမှ ကျန်းမာရေးဝန်ထမ်းများ
- ဆေးရုံအထောက်အကူပြုကော်မတီအဖွဲ့ဝင်များ
- မြို့မိမြို့ဖများ၊ အလှူရှင်များ၊ လူမှုရေးအသင်းအဖွဲ့များနှင့် ဒေသခံပြည်သူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)